



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1677/31 - 2010 ඔක්තෝබර් 29 වැනි සිකුරාදා - 2010.10.29

(රජයේ බලයපිට ප්‍රසිද්ධ කරන ලදී)

IV (අ) වැනි කොටස - පළාත් සභා

පළාත් සභා නිවේදන

උතුරු මැද පළාතේ පළාත් සභාව

2009 අංක 03 දරන උතුරු මැද පළාත් වාරිමාර්ග කළමනාකරණ ප්‍රඥප්තිය

ශ්‍රී ලංකා ප්‍රජාතාන්ත්‍රික සමාජවාදී ජනරජයේ උතුරු මැද පළාතේ පළාත් සභාව විසින් සම්මත කොට 2010 සැප්තැම්බර් මස 14 වැනි දින උතුරු මැද පළාත් සභාවේ ගරු ආණ්ඩුකාරතුමා විසින් සහතික කරන ලද පූර්වෝක්ත ප්‍රඥප්තිය සියලුදෙනාගේ දැනගැනීම පිණිස මෙහි පහත පළ කරමි.

2010 ඔක්තෝබර් මස 18 වැනි දින,
උතුරු මැද පළාත් සභාවේ දී ය.

ජී. ඩී. කීර්ති ගමගේ,
ලේකම්,
උතුරු මැද පළාත් සභාව.

උතුරු මැද පළාතේ පළාත් සභාවේ 2009 අංක 03 දරන උතුරු මැද පළාත් වාරිමාර්ග කළමනාකරණ ප්‍රඥප්තිය

ශ්‍රී ලංකා ආණ්ඩුක්‍රම ව්‍යවස්ථාවේ 13 වැනි සංශෝධනයේ 9 වැනි උපලේඛනයේ I වැනි ලැයිස්තුවේ 09 වැනි හා 19 වන ව්‍යවස්ථාවන්වලින් පැවරී ඇති බලතල ක්‍රියාත්මක කිරීම සඳහා උතුරු මැද පළාතේ ගොවි ජනතාවගේ අභිවෘද්ධිය උදෙසා කෘෂිකාර්මික හා ඒ ආශ්‍රිත නිෂ්පාදන නගා සිටුවීමට උතුරු මැද පළාතේ අන්තර් පළාත් හරහා ගලා බසිනා ගංගාවන් සම්බන්ධ වාරිමාර්ග යෝජනා ක්‍රම හා මධ්‍යම රජයට අයත් නොවන පළාත තුළ පිහිටි අනෙකුත් සියලු ම වාරිමාර්ග හා ඵල්ලංගා පද්ධති, ජලාශ, අමුණු, ඇළදොළ, ජල උල්පත්, වාරි රක්ෂිත හා පෝෂිත ප්‍රදේශ පිළිබඳ සැලසුම් සකස් කිරීම, ක්‍රියාත්මක කිරීම, පුනරුත්ථාපනය, නඩත්තු කිරීම හා අධීක්ෂණය කිරීම සඳහා ද, ඒ හා සම්බන්ධ සංවර්ධන වාරි කමිටු පිහිටුවීම, ඒවායේ බලතල තීරණය කිරීම හා ඊට සම්බන්ධ හෝ ආනුශංගික කරුණු සඳහා විධිවිධාන සැලැස්වීම පිළිබඳ ප්‍රඥප්තියකි

මෙම ප්‍රඥප්තිය 1946 අංක 32 දරන වාරිමාර්ග ආඥාපනතට ද, ඊට අදාළ 1951 අංක 01 දරන (සංශෝධන), 1968 අංක 48 දරන (සංශෝධන) හා 1973 අංක 37 දරන (සංශෝධන), පනත් වලට ද, 2002 අංක 40 දරන ගොවිජන සංවර්ධන පනත්වලට ද, අනනුකූල වේ.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ උතුරු මැද පළාත් සභාව විසින් මෙසේ පනවනු ලැබේ.

ලුහුඬු නාමය. 01. මෙම ප්‍රඥප්තිය "2009 අංක 03 දරන උතුරු මැද පළාත් වාරිමාර්ග කළමනාකරණ ප්‍රඥප්තිය" යනුවෙන් හඳුන්වනු ලැබේ.

ක්‍රියාත්මක වන දිනය. 02. පළාත් සභාවේ අනුමැතියෙන් පසුව උතුරු මැද පළාත් ආණ්ඩුකාරවරයාගේ අනුමැතිය ලත් දින සිට එය ක්‍රියාත්මක වේ.

I වැනි පරිච්ඡේදය

දෙපාර්තමේන්තු පිහිටුවීම. 03. මෙම ප්‍රඥප්තියේ විධිවිධාන ක්‍රියාත්මක කිරීම සඳහා උතුරු මැද පළාත් සභාවේ විෂය භාර අමාත්‍යවරයා විසින් "උතුරු මැද පළාත් වාරිමාර්ග කළමනාකරණ දෙපාර්තමේන්තුව" යනුවෙන් දෙපාර්තමේන්තුවක් පිහිටුවිය යුත්තේ ය.

දෙපාර්තමේන්තු ප්‍රධානියා පත් කිරීම. 04. (1) පළාත් වාරිමාර්ග කළමනාකරණ දෙපාර්තමේන්තුව වෙත පැවරෙන බලතල ක්‍රියාත්මක කිරීම සඳහා "උතුරු මැද පළාත් වාරි කළමනාකරණ අධ්‍යක්ෂවරයා" යනුවෙන් නම් කොට නිලධාරියෙක් පත්කළ යුත්තේ ය.

අනෙකුත් නිලධාරීන් පත් කිරීම. (2) පළාත් වාරි කළමනාකරණ වැඩ හා සම්බන්ධ කටයුතුවල කාර්යක්ෂම පරිපාලනය හා කළමනාකරණය සඳහා අවශ්‍යවන නියෝජ්‍ය අධ්‍යක්ෂවරු දෙදෙනෙක් ද, සහකාර අධ්‍යක්ෂවරුන් හා අවශ්‍ය ප්‍රමාණයට තාක්ෂණික නිලධාරීන් පත් කිරීමට ද, බලය ඇත්තේ ය.

රජයේ නිලධාරීන් ද පත්කළ හැකි බව. (3) මහා කළමනාකරණයක් සඳහා අන්තර් සම්බන්ධතාවයකින් යුතුව කටයුතු කිරීමට රජයේ නිලධාරීන් උතුරු මැද පළාත් වාරි කළමනාකරණ දෙපාර්තමේන්තුවේ නිලධාරීන් ලෙස පත්කරගත යුතු අවස්ථාවක, අදාළ රේඛීය අමාත්‍යාංශයේ ලේකම්ගේ එකඟතාවය ලබාගෙන පත්කිරීමට ද බලය ඇත්තේ ය.

ලේකම්වරයාගේ විධානයට යටත් වන බව. (4) පළාත් වාරි කළමනාකරණ අධ්‍යක්ෂවරයා ඇතුළු සියලු ම නිලධාරීන් විෂයභාර පළාත් අමාත්‍යාංශයේ ලේකම්වරයාගේ විධානයට යටත්විය යුත්තේ ය.

දෂ්ඨ නීති සංග්‍රහයේ විධි විධානයන්ට යටත් වන බව. (5) මෙම ප්‍රඥප්තියේ කාර්යයන් සඳහා පත් කරනු ලබන සියලු ම නිලධාරීන් දෂ්ඨ නීති සංග්‍රහයේ අර්ථානුකූලව රජයේ සේවකයන් වශයෙන් සැලකිය යුත්තේ ය.

II වැනි පරිච්ඡේදය

වාරික්‍රමවල නාම ලේඛනය ගැසට් පත්‍රයේ පළකළ යුතු බව. 05. (1) උතුරු මැද පළාත් වාරි කළමනාකරණ අධ්‍යක්ෂවරයා විසින් ප්‍රාදේශීය මහ ලේකම් කොට්ඨාසයක ග්‍රාම නිලධාරී කොට්ඨාස මට්ටමින් දෙපාර්තමේන්තුවේ විෂය පථයට අයිතිවන සියලු ම වර්ගයේ වාරික්‍රමවල ලැයිස්තුවක් රජයේ ගැසට් පත්‍රය මගින් ප්‍රකාශයට පත්කළ යුත්තේ ය.

(අ.) අවස්ථානුකූලව මෙම ලැයිස්තුව සංශෝධනය කළ හැක්කේ ය.

(2) වාරි කර්මාන්ත නාම ලේඛනය ගැසට් පත්‍රයෙහි පළකළ පසුව ඒවා සියල්ල උතුරු මැද පළාත් සභාවේ පාලනයට හා අධීක්ෂණයට යටත් වන්නේ ය.

අවසර ලබා වාරි කර්මාන්ත පුනරුත්ථාපනය. (3) කිසියම් වූ ආයතනයක්, සංවිධානයක් හෝ කණ්ඩායමක් විසින් ඉහත ගැසට් පත්‍රයෙහි පළකොට ප්‍රසිද්ධ කළ කුමන ආකාරයේ හෝ වාරි කර්මාන්තයක් පුනරුත්ථාපනය කිරීම, සංවර්ධනය කිරීම හෝ සංරක්ෂණය කිරීමට අදහස් කරන්නේ නම්, මෙම ගැසට් පත්‍රය සමග පළකොට ඇති ක්‍රියාමාර්ගය අනුගමනය කොට, ඒ සඳහා වාරි කළමනාකරණ අධ්‍යක්ෂවරයාගේ ලිඛිත අනුමැතිය ලබාගත යුත්තේ ය.

සැලසුම් සකස් කිරීම. 06. (1) වාරි කළමනාකරණ අධ්‍යක්ෂවරයා විසින්, පළාතේ වාරිමාර්ග පද්ධති පුනරුත්ථාපනය කිරීම, සංවර්ධනය කිරීම හා සංරක්ෂණය කිරීම සඳහා වාර්ෂික, කෙටිකාලීන, මධ්‍යකාලීන හා දිගුකාලීන සැලසුම් සකස් කළ යුත්තේ ය.

සැලසුම්, පළාත් සැලසුම් කමිටුවෙන් අනුමත විය යුතු ය. (2) එකී සැලසුම් ක්‍රියාත්මක කිරීම සඳහා අවශ්‍ය ප්‍රතිපාදන ලබා ගැනීමට පෙර, පළාත් සැලසුම් මණ්ඩලයට ඉදිරිපත් කොට අනුමැතිය ලබාගත යුත්තේ ය.

07. උතුරු මැද පළාත් වාරි කළමනාකරණ අධ්‍යක්ෂවරයා විසින් හා ඔහුගේ මෙහෙයවීම මත -

දෙපාර්තමේන්තු
කාර්යයන් හා
බලතල.

- (1) පවත්නා වාරිමාර්ග ක්‍රම වඩාත් ඵලදායී අයුරින් සැලසුම් කිරීම;
- (2) නව වාරිමාර්ග ක්‍රම වඩාත් ඵලදායී අයුරින් සැලසුම් කිරීම;
- (3) වාරි ක්‍රම පුනරුත්ථාපනය, නඩත්තුව හා සංරක්ෂණය සඳහා ගොවි ජනතාවගේ සහභාගිත්වය ලබා ගැනීම;
- (4) වාරි ක්‍රමවලට හානි පමුණුවන පුද්ගලයින් ට විරුද්ධව නීතිමය පියවර ගැනීම;
- (5) වාරි රක්ෂිත ප්‍රදේශ ප්‍රකාශයට පත් කිරීම;
- (6) වාරි ක්‍රම අබලන් වීම හා විනාශ වීමට තුඩු දෙන පාරිසරික හානි වැළැක්වීම අවම කිරීම හා පරිසර පද්ධතිය සංවර්ධනය කිරීම;
- (7) වාරි ක්‍රම යටතේ කුඹුරු වගා කිරීම සඳහා වගා කාලයන් පිළියෙල කිරීම හා ඊට අදාළ රීති පැනවීමට කටයුතු කිරීම කළ යුත්තේ ය.

III වැනි පරිච්ඡේදය

08. උතුරු මැද පළාත් වාරි කළමනාකරණ දෙපාර්තමේන්තුවේ අධ්‍යක්ෂවරයාගේ මග පෙන්වීම මත සෑම වැවක්, අමුණක් හෝ වාරි යෝජනා ක්‍රමයක් සඳහා ම "වාරි කළමනාකරණ හා සංවර්ධන කමිටුව" නමින් කමිටුවක් පිහිටුවිය යුත්තේ ය.

යාය මට්ටමේ
සංවර්ධන කමිටු
පිහිටුවීම.

09. කෘෂි කර්මාන්තය තම ජීවිකාව කරගත් සෑම තැනැත්තකුට, තමා -

- (1) (අ) ශ්‍රී ලංකාවේ පුරවැසියෙක් නම්,
(ආ) වයස අවුරුදු දහඅටකට නොඅඩු නම් හා,
(ඇ) තමා සාමාජිකත්වය අපේක්ෂා කරන වාරි කළමනාකරණ හා සංවර්ධන කමිටු බල ප්‍රදේශයේ ස්ථිරව පදිංචි වී ඇත්තේ නම් හෝ, අවුරුදු දෙකකට වැඩි කාල පරිච්ඡේදයක් සඳහා ඒ බල ප්‍රදේශයේ කෘෂිකාර්මික කටයුතුවල නිරත වී සිටියේ නම්, පළමුවන උපවගන්තිය යටතේ පිහිටුවන ලද වාරි කළමනාකරණ හා සංවර්ධන කමිටුවක සාමාජිකත්වය ලබාගත හැක්කේ ය.

සංවර්ධන කමිටු
සාමාජිකත්වය.

- (2) පළමුවැනි උපවගන්තිය යටතේ පිහිටුවන ලද වාරි කළමනාකරණ හා සංවර්ධන කමිටුවක් ආශ්‍රිත සාමාජිකත්වය,

(අ) තම ප්‍රධාන ජීවිකාව කෘෂිකර්මය නොවන අතර, කමිටු බල ප්‍රදේශය ඇතුළත, කෘෂිකාර්මික ඉඩමක හිමිකරු හෝ පදිංචිකරු නැතහොත්,

(ආ) කෘෂිකර්මාන්තයට අදාළ ආදායම් නිෂ්පාදනයක හෝ කෘෂිකාර්මික නිෂ්පාදන හෝ භාණ්ඩ අලෙවියෙහි නිරත වූ යම් තැනැත්තකු විසින් ලබාගත හැක්කේ ය.

- (3) සෑම වාරි කළමනාකරණ හා සංවර්ධන කමිටුවක් විසින් ම ස්වකීය නිලධාරීන් තෝරා ගනු ලැබිය යුතු ය. නිලධාරීන් තෝරා ගනු ලබන ආකාරය, ඔවුන්ගේ ධුර කාලය, කමිටු රැස්වීම්වල කටයුතු කරගෙන යන ආකාරය, කමිටු කර්තව්‍ය, කමිටුවල ගිණුම් පවත්වාගෙන යාම හා ඒ ගිණුම් විගණනය සම්බන්ධයෙන් නියෝග සාදනු ලැබිය හැක්කේ ය.

නිලධාරීන් හා
ඔවුන්ගේ
කාර්යභාරය.

- (4) සෑම වාරි කළමනාකරණ හා සංවර්ධන කමිටුවක් ම තම බල ප්‍රදේශය තුළ -

(1) (අ) කෘෂිකාර්මික ඉඩම්වල හෝ කුඹුරු ඉඩම්වල හෝ වී වගා කිරීම නැතහොත් වෙනත් ආකාරයක හෝ වගා කිරීම සඳහා ධෛර්යදීම හා එම වගා කටයුතු ව්‍යාප්ත කිරීම කළ යුත්තේ ය.

සංවර්ධන කමිටු
කාර්යභාරය.

(ආ) වගා කිරීමට හෝ වෙනත් ආකාරයේ වගා කිරීම්වලට අදාළ වාරිතුවාරිතු සිදු කිරීම ක්‍රියාත්මක කළ යුත්තේ ය.

(ඇ) කෘෂිකාර්මික කටයුතු නිසි කලට වේලාවට කරන බවට වග බලා ගත යුත්තේ ය.

(ඈ) වාරි කර්මාන්තවලින් සැපයෙන ජලය සහ කෘෂිකාර්මික කටයුතු සඳහා ප්‍රයෝජනයට ගන්නා ජලය, කාර්යක්ෂම ලෙස කළමනාකරණය කළ යුත්තේ ය.

(ඉ) පස සංරක්ෂණය කිරීම සඳහා සහ පළිබෝධවලින් හා රෝගවලින් හෝග ආරක්ෂා කිරීම සඳහා පියවර ගත යුත්තේ ය.

(ඊ) සෑම වාරි කළමනාකරණ හා සංවර්ධන කමිටුවක් ම විසින් ස්වකීය බල ප්‍රදේශය තුළ පිහිටි යම් කුඹුරු ඉඩමකට යාබදව පිහිටි ගොඩ ඉඩම් වල ගස්වල අතු හා අකුල් කපා ඉවත් කිරීමට සහ යම් කුඹුරු ඉඩමක හෝ ගොඩ ඉඩමක හෝ වගා කොට ඇති හෝගවලට බාධාවක් ව පිහිටා ඇති ලඳු කැළෑ කපා ඉවත් කිරීම සහතික කිරීමට පියවර ගත යුත්තේ ය.

(උ) ඉඩම් සහ සාමූහික කෘෂි කාර්මික කටයුතු සංවර්ධනය කිරීමට අදාළ රීති සෑදීමේ කාර්යය සඳහා ඉඩම් හිමි ගොවීන්ගේ හා භුක්තිකරුවන්ගේ රැස්වීම් කැඳවිය යුත්තේ ය.

යාය නියෝජිතයා පත්කර ගැනීම.

(2) මෙම කමිටුවේ සාමාජිකයින්ගේ වැඩි කැමැත්තෙන් "වාරි කළමනාකරණ යාය නියෝජිතයා" නමින් පුද්ගලයකු තෝරා පත්කරගත යුතු ය. වාරි කළමනාකරණ යාය නියෝජිතයා මතුවට, සාදනු ලබන නියෝගවල සඳහන් වාරි කළමනාකරණ හා සංවර්ධන කමිටුවේ සභාපති, ලේකම් හා භාණ්ඩාගාරික හෝ කාරක සභාවෙහි නිලධාරීන් අතුරෙන් අයකු වුව ද විය හැක්කේ ය.

10. (1) (අ) අධ්‍යක්ෂවරයා වෙත යවනු ලබන ඉල්ලා අස්වීමේ ලිපියක් ඉදිරිපත් කිරීමෙන් ; හෝ -

කමිටුවෙන් ඉල්ලා අස්වීම හා යාය නියෝජිතයාගේ කාර්ය භාරය.

(ආ) අකාර්යක්ෂමතාවය හෝ අකටයුතුකම් පදනම් කරගෙන අධ්‍යක්ෂවරයා හෝ ඔහු විසින් බලය පවරන ලද නිලධාරියකු විසින් කරන ලද පරීක්ෂණයකින් හෙලිවූ කරුණු පදනම් කරගෙන හෝ ඉවත් කළහොත් විනා

අන් සෑම අවස්ථාවකදී ම තමන් තෝරා පත්කර ගත් දිනයේ සිට වසර තුනක කාලයක් සඳහා යාය නියෝජිතයා රාජකාරියෙහි නිරත වන්නේ ය.

කුඹුරු නාම ලේඛන සකස් කළ යුතු බව.

(2) යාය නියෝජිතයා විසින් කමිටුවේ සෙසු නිලධාරීන්ගේ ද සභායෙන් යායෙහි කුඹුරු නාම ලේඛනයක් සකස් කළ යුත්තේ ය.

(3) මෙම නාමලේඛනයෙහි එක් එක් ඉඩම් හිමියාට හෝ භුක්තිකරුට හිමිවන කුඹුරු ඉඩම්වල වපසරියට අනුපාතික ව ඔවුන් වෙත ප්‍රධාන වාරි වේල්ල හා ප්‍රධාන බෙදුම් ඇල ශුද්ධ කිරීම සඳහා බෙදා වෙන් කොට භාරදීම යාය නියෝජිතයා විසින් කළ යුත්තේ ය.

(4) යාය නියෝජිතයා විසින් එක් එක් ඉඩම් හිමිකරු හෝ භුක්තිකරුට බෙදා භාරදුන් කොටස, ඔවුන් විසින් භූමියෙහි කාලයක් පවතින අරටු සහිත ලී හෝ සිමෙන්තියෙන් හෝ ගලින් හෝ සාදන ලද මායිම් සලකුණු කළහැකි ක්‍රමයකින් සපයන ලද ද්‍රව්‍ය යොදාගෙන පොළොවෙහි මතුපිටට කොටසක් පෙනෙන සේ වළලා සලකුණු කළ යුත්තේ ය.

(5) මෙසේ සලකුණු කොට වෙන් කරනු ලබන කොටස, සෑම කන්නයක් ආරම්භවීමට ප්‍රථමයෙන් වැඩි ඇති කටු පදුරු සහිත කැළය ඉවත් කොට, පස සේදී යාම නිසා හානි වී ඇති බැම්මේ කොටස් වෙන්කොට ඇති රක්ෂිතයෙන් හෝ වාරි ක්‍රමය ඇතුළත් හෝ පස් කපා පුරවා මනා සේ සකස් කළ යුත්තේ ය.

පංගුව සලකුණු කිරීම.

(6) තම පංගුව මනා සේ පවත්වාගෙන නොයන ඉඩම් හිමියකුගේ හෝ පංගුකරුවකුගේ හෝ කොටස වාරි කළමනාකරණ හා සංවර්ධන කමිටුව විසින් ශුද්ධ කරවා ඒ සඳහා වැය වූ මුදල ගෙවන ලෙස පැහැර හැරීම කළ තැනැත්තාට දැනුම් දීම කළ යුත්තේ ය.

(අ) එම දැන්වීම ලැබී දින 21 ක් ඇතුළත එම ගෙවීම පැහැර හැරිය හොත් අදාළ මහෙස්ත්‍රාත් අධිකරණයේ පැමිණිල්ලක් කොට එම මුදල අයකර ගැනීමට කටයුතු කළ යුත්තේ ය.

(ආ) මහෙස්ත්‍රාත්වරයා විසින් එම කමිටුව වෙත ගෙවිය යුතු මුදල, දඩ මුදලක් වශයෙන් අයකර කමිටුවට ලැබීමට සැලැස්විය යුත්තේ ය.

- (7) වාරිමාර්ග ආරක්ෂා කිරීම, වාරි ක්‍රමවලට හානි පමුණුවන්නන් නීතිය ඉදිරියට ගෙනයාම, වාරි ජලාශවල හා වාරික්‍රමවලින් නිකුත් කෙරෙන ජලය ආරක්ෂා කිරීමට කටයුතු කිරීම, වගා සැලසුම්, කාල සටහන්වලට වගාසටහන් පවත්වාගෙන යාම හා මෙහෙයවීම, යාය නියෝජිත විසින් කළ යුත්තේ ය.
- (8) ඉහත සඳහන් කරුණු ඉටු කිරීම වෙනුවෙන් සෑම ඉඩම් හිමි ගොවියකු ම හෝ භුක්තිකරුවකු ම හෝ අඳිකරුවකු ම හෝ යාය නියෝජිත වෙත තමා ලබා ගන්නා අස්වැන්නෙන් නියම කරනු ලබන කොටසක් පාරිශ්‍රමිකයක් වශයෙන් ලබාදිය යුත්තේ ය.
- (9) කිසියම් ඉඩම් හිමි ගොවියකු, භුක්තිකරුවකු හෝ අඳිකරුවෙකු මෙම නියමිත පාරිශ්‍රමිකය ගෙවීම පැහැර හැරියහොත් ඔහු මෙම ප්‍රඥප්තිය යටතේ වරදකට වරදකරු වන්නේ ය.
- (10) ඉහත 8 ඡේදය යටතේ පිහිටුවා ගන්නා ලද වාරි කළමනාකරණ හා සංවර්ධන කමිටු බලප්‍රදේශ වල භෞතික පිහිටීම් පදනම් කරගෙන එකී වාරික්‍රම හෝ "එල්ලංගාව" වෙනුවෙන් "වාරි පද්ධති කළමනාකරණ සහ සංවර්ධන කමිටුව" නමින් කමිටුවක් පිහිටුවිය යුත්තේ ය.
11. වාරිමාර්ග හෝ යාය මට්ටමෙන් පිහිටුවා ඇති කළමනාකරණ හා සංවර්ධන කමිටුවල ප්‍රධාන නිලධාරීන් තිදෙනාවන සභාපති, ලේකම් හා භාණ්ඩාගාරික යන අය අතරින් සෑම වාරිමාර්ගයක් ම නියෝජනයවන සේ අවම වශයෙන් එක් නිලධාරියෙක් හෝ නියෝජනයවන සේ සාමාජිකත්වයක් වාරි පද්ධති කළමනාකරණ හා සංවර්ධන කමිටුව තුළ සිටිය යුත්තේ ය.
- i. (අ) පද්ධතියේ ප්‍රධාන වාරිමාර්ග නියෝජනය වන සේ සභාපති, ලේකම් හා භාණ්ඩාගාරික යනුවෙන් ප්‍රධාන නිලධාරීන් තිදෙනෙක් මෙම කමිටුවට පත්කරගත යුත්තේ ය.
- (ආ) මෙම නිලධාරීන් තිදෙනා ද ඇතුළත් වන සේ 11 දෙනකුගෙන් සමන්විත කාරක සභාවක් වාරි පද්ධති කළමනාකරණ හා සංවර්ධන කමිටුවට පත්කරගත යුත්තේ ය.
- ii. (අ) සමස්ත වාරි පද්ධතියේ සංරක්ෂණය සඳහා කටයුතු කිරීම.
- (ආ) පුනරුත්ථාපන හා සංවර්ධන කටයුතුවල දී පද්ධතියේ වාරි ක්‍රමවල ප්‍රමුඛත්වයන් තීරණය කිරීම.
- (ඇ) පද්ධතිය පුරා පිහිටි වාරි රක්ෂිත ආරක්ෂා කිරීම.
- (ඈ) පද්ධතියේ සියලු වාරික්‍රම ආශ්‍රිත උස්බිම් සංවර්ධනය කිරීමට සහාය වීම.
- (ඉ) රිහි හා නියෝග මගින් පනවනු ලබන වාරි පද්ධතියක තිබිය යුතු අංගෝපාංග වෙන්කොට තබා ගැනීමට හා ආරක්ෂා කිරීමට දෙපාර්තමේන්තුවේ නිලධාරීන්ට සහායවීම.
- (ඊ) ඒකාබද්ධ සංවර්ධනයක් සඳහා පද්ධතිය ඒකකයක් වශයෙන් මෙහෙයවීම මෙම කමිටුවේ කාර්යභාරය වන්නේ ය.
- iii. (අ) කුමන මට්ටමක හෝ වාරි සංවර්ධන හා කළමනාකරණ කමිටුවක් උතුරු මැද පළාත් වාරි කළමනාකරණ අධ්‍යක්ෂවරයාගේ කාර්යාලයෙහි ලියා පදිංචි විය යුතු ය.
- (ආ) කුමන මට්ටමක හෝ වාරි සංවර්ධන හා කළමනාකරණ කමිටුවක් අවිච්ඡින්න පැවැත්මක් හා පොදු මුද්‍රාවක් තිබිය යුතු ය.
- (ඇ) මෙකී වාරි සංවර්ධන කමිටු, නඩු පැවරීමට හා නඩු පවරනු ලැබීමට බලය ඇති සංස්ථාවක් විය යුත්තේ ය.

12. (1) කුමන මට්ටමේ හෝ වාරි කළමනාකරණ හා සංවර්ධන කමිටුවකට රාජ්‍ය බැංකුවක ගිණුමක් ආරම්භ කොට පවත්වාගෙන යා හැක්කේ ය.

යාය නියෝජිතගේ කාර්යභාරය.

පාරිශ්‍රමිකය.

පද්ධති කළමනාකරණ හා සංවර්ධන කමිටුව.

පද්ධති කමිටුවේ නිලධාරී මණ්ඩලය.

පද්ධති කමිටුවක කාර්යභාරය.

ලියාපදිංචිය.

බලතල හා වගකීම්.

ගිණුම.

විගණනය.

- (2) ආණ්ඩුක්‍රම ව්‍යවස්ථාවේ 164 වැනි වගන්තියෙන් ප්‍රතිපාදන සලසා ඇති රාජ්‍ය සංස්ථාවක ගිණුම් විගණනය කරනු ලබන ආකාරයට මෙම ගිණුම් විගණනයට යටත් විය යුත්තේ ය.

ගිවිසුම්වලට
එළඹීම.

- (3) පනවා ඇති සහ ඉදිරියේ දී පනවනු ලබන සීමාවන් යටතේ ඕනෑම මට්ටමක වාරි කළමනාකරණ හා සංවර්ධන කමිටුවකට ගිවිසුම් වලට එළඹීමේ බලය ඇත්තේ ය.
- (4) කුමන මට්ටමක හෝ වාරි කළමනාකරණ හා සංවර්ධන කමිටුවක් විෂය භාර අමාත්‍යාංශයේ ලේකම්වරයාගේ, පළාත් වාරි කළමනාකරණ අධ්‍යක්ෂවරයාගේ සහ හෝ ලේකම්වරයා සහ වාරි කළමනාකරණ අධ්‍යක්ෂවරයා විසින් බලය පවරන ලද නිලධාරීන්ගේ අධීක්ෂණයට යටත් වන්නේ ය.

IV වැනි පරිච්ඡේදය

13. යම් තැනැත්තෙක් යම් වාරිමාර්ගයක්, ජල මාර්ගයක්, ඉවුරක්, රක්ෂිතයක්, වැවක්, චේල්ලක්, වැවක ප්‍රවේශයක් හෝ වාරි කර්මාන්ත සංවිනයකට -

- (1) (අ) අවහිර කරනු ලැබීම,

(ආ) බාධා කරනු ලැබීම,

වැරදි.

(ඇ) අනවසරයෙන් කොටු කර ගනු ලැබීම,

(ඈ) බාධා කිරීමට හෝ කොටුකර ගැනීමට කටයුතු සැලැස්වීම, අලාභහානි කිරීමට කටයුතු කිරීම,

(ඉ) වගාවන්ට හා පුද්ගලයන්ට හානි වන අයුරින් යන්ත්‍ර සූත්‍ර භාවිතා කිරීම.

- (2) යම් වාරි කර්මාන්තයක රැස්කොට ඇති ජලය ඕනෑකමින් ම හෝ ද්වේශ සහගතව අපතේ හැරීමට කටයුතු කිරීම.

- (3) උතුරු මැද පළාත් වාරි කළමනාකරණ අධ්‍යක්ෂවරයාගේ නිසි ලිඛිත අනුමැතිය නොමැතිව, යම් වැවක හෝ ජලාධාර ප්‍රදේශය තුළ වූ ඇලක හෝ ගොවිතැන් කිරීම.

- (4) යම් වැවකින්, ජලාධාර ප්‍රදේශයක පිහිටි ඇලකින්, වාරි කර්මාන්තයකින්, ජල මාර්ගයකින්, බැම්මකින්, ඉවුරකින්, රක්ෂිතයකින්, චේල්ලකින්, වැවක ප්‍රවේශයකින් හෝ වාරි කර්මාන්ත සංවිනයකින් පස් හෝ වැලි ඉවත් කිරීම හෝ ඉවත් කිරීමට සැලැස්වීම.

- (5) යම් වාරි මාර්ගයකට, ඇලකට, ජල මාර්ගයකට, වාරි රක්ෂිතයකට හෝ කුඹුරු ඉඩමකට අපද්‍රව්‍ය මුදා හැරීමට සැලැස්වීම හෝ ගලායෑමට ඉඩ හැරීම.

- (6) වාරි කළමනාකරණ අධ්‍යක්ෂවරයාගේ ලිඛිත අවසරයක් මත සහ ඔහු විසින් නියම කරනු ලබන කොන්දේසිවලට යටත්ව මිස වාරි පද්ධතිය තුළ ගොවිතැන් කටයුතු සඳහා යම් ලීඳක් කැනීම හෝ ඉදිකිරීම හෝ පවත්වාගෙන යාම.

- (7) යම් වාරිමාර්ගයකට, ඇලකට, ජල මාර්ගයකට, වාරි රක්ෂිතයකට හෝ කුඹුරු ඉඩමකට හානි සිදුවන සේ සතුන් අයාලේ යැවීම.

- (8) අධ්‍යක්ෂවරයාගේ නිසි ලිඛිත අනුමැතියක් නොමැතිව මෙම ප්‍රඥප්තියට අදාළ වාරි ක්‍රමයක තාවුල්ලෙහි වගා කටයුතු කිරීම.

- (9) රැස්වීමක දී ගන්නා ලද තීරණවලට පටහැනිව වී වගාව හැර වෙනත් වාරි හෝග හෝ අනවසරයෙන් වෙනත් බහු වාර්ෂික හෝග වගා කිරීම.

- (10) අධ්‍යක්ෂවරයාගේ නිසි ලිඛිත අනුමැතියක් නොමැතිව, කුඹුරු නාම ලේඛනගත වූ කුඹුරක්, වගාවක් නොවන වෙනත් කටයුත්තක් සඳහා හෝ පස්, ගල්, බොරළු හෝ කුමන වර්ගයක් යොදා හෝ ගොඩ කිරීම.
- (11) යම් අයකුගේ වගා අයිතිවාසිකම්වලට, ගොයම් පැයීමේ අයිතිවාසිකම්වලට, කමත් පාවිච්චි කිරීමේ අයිතිවාසිකම්වලට යම් තැනැත්තෙක් විසින් අනවශ්‍ය ලෙස මැදිහත්වීම, මෙම ප්‍රඥප්තිය යටතේ වරදක් වන්නේ ය,

14. මේ ප්‍රඥප්තිය යටතේ වූ යම් වරදක් හෝ මේ ප්‍රඥප්තිය යටතේ සාදනු ලබන යම් නියෝග යටතේ වූ යම් වරදක් හෝ සම්බන්ධයෙන් යම් පුද්ගලයකුට විරුද්ධව මහෙස්ත්‍රාත්වරයකු ඉදිරියේ පවත්වනු ලබන නඩු විභාගයකින් වරදකරු කරනු ලැබූ විට රුපියල් පන්දහස නොඉක්මවන දඩයකින් හෝ මාස හයක් (6) නොඉක්මවන කාලයකට බන්ධනාගාරගත කිරීමකින් හෝ දඩය හා බන්ධනාගාරගත කිරීම යන දඬුවම් දෙකින්ම හෝ යන දඬුවම් ලැබීමට යටත් විය යුතු වන්නේ ය.

දඬුවම්.

V වැනි පරිච්ඡේදය

15. ප්‍රඥප්තියෙන් නියමිත සියලු කාරණා සම්බන්ධයෙන් අමාත්‍යවරයා විසින් නියෝග සාදනු ලැබිය හැක්කේ ය.

විෂයභාර
අමාත්‍යවරයා විසින්
නියෝග සෑදිය
හැකි බව.

16. අමාත්‍යවරයා විසින් සාදනු ලබන සෑම නියෝගයක් ම ගැසට් පත්‍රයේ පළකරනු ලැබිය යුතු අතර, එසේ පළ කරන ලද දිනයේ සිට හෝ නියෝගයේ සඳහන් ඉන්පසු දිනයක සිට හෝ එම නියෝග ක්‍රියාත්මක විය යුත්තේ ය.

17. අමාත්‍යවරයා විසින් සාදනු ලබන සෑම නියෝගයක් ම ගැසට් පත්‍රයේ පළකරනු ලැබීමෙන් පසු හැකි තාක් ඉක්මණින් පළාත් සභාවේ අනුමැතිය සඳහා පළාත් සභාව ඉදිරියේ තැබිය යුතු ය. පළාත් සභාව විසින් අනුමත කරනු නොලැබූ සෑම නියෝගයක් ම, ඒ යටතේ කලින් කරනු ලැබූ යම් දෙයකට අගතියකින් තොරව එය ප්‍රතික්ෂේප කළ දින සිට පරිච්ඡින්න විය යුතු අතර, ඒ පිළිබඳව නිවේදනයක් ගැසට් පත්‍රයෙහි පළ කරනු ලැබිය යුත්තේ ය.

එම නියෝග ගැසට්
පත්‍රයෙහි පළ කළ
යුතු බව.

වෙනත් යම් ලිඛිත නීතියක කුමක් සඳහන්ව ඇත් ද, මේ ප්‍රඥප්තියේ විධි විධාන එම ලිඛිත නීතියේ විධි විධාන අභිබවා බල පැවැත්විය යුත්තේ ය.

18. මේ ප්‍රඥප්තියේ සිංහල හා දෙමළ භාෂා පාඨ අතර යම් අනනුකූලතාවයක් ඇතිවුවහොත්, එවිට සිංහල භාෂා පාඨය බල පැවැත්විය යුත්තේ ය.

අනනුකූලතාවයක්
ඇති වූ විට මෙම
ප්‍රඥප්තිය බල
පැවැත්විය යුතු
බව.

අර්ථ නිරූපණ

19. මේ ප්‍රඥප්තියේ පද සම්බන්ධයෙන් අන්‍යාර්ථයක් අවශ්‍ය වන්නේ නම් මිස -

"පළාත් සභාව" යන්නෙන්, උතුරු මැද පළාත් සභාව අදහස් වේ.

"විෂය භාර අමාත්‍යවරයා" යන්නෙන්, පළාත් සභාවේ වාරිමාර්ග විෂය භාර අමාත්‍යවරයා අදහස් වේ.

"ලේකම්වරයා" යන්නෙන්, පළාත් සභාවේ වාරිමාර්ග විෂය භාර අමාත්‍යාංශයේ ලේකම්වරයා අදහස් වේ.

"පළාත් වාරි කළමනාකරණ දෙපාර්තමේන්තුව" යන්නෙන්, පිහිටුවා ඇති හෝ පිහිටුවීමට අදහස් කෙරෙන උතුරු මැද පළාතේ වාරි කළමනාකරණ විෂය භාර දෙපාර්තමේන්තුව අදහස් වේ.

"අධ්‍යක්ෂ" යන්නෙන් පළාත් වාරි කළමනාකරණ දෙපාර්තමේන්තුවේ අධ්‍යක්ෂවරයා අදහස් වේ.

"නියෝජ්‍ය අධ්‍යක්ෂ", "සහකාර අධ්‍යක්ෂ" යන්නෙන්, පළාත් වාරි කළමනාකරණ දෙපාර්තමේන්තුවේ නියෝජ්‍ය අධ්‍යක්ෂ හා සහකාර අධ්‍යක්ෂ අදහස් වේ.

"ඉංජිනේරු" යන්නෙන්, පළාත් වාරි කළමනාකරණ දෙපාර්තමේන්තුවේ සංවර්ධන කටයුතු වෙනුවෙන් පත් කෙරෙන ඉංජිනේරුවන් අදහස් කෙරේ.

“කුඹුරු ඉඩම්” යන්නෙන්, මේ ප්‍රඥප්තියේ අර්ථානුකූලව අහස් දියෙන් හා ජල සම්පාදන ක්‍රම මගින් කුඹුරු වගා කිරීම සඳහා ප්‍රයෝජනයට ගනු ලබන හෝ ප්‍රයෝජනයට ගතහැකි ඉඩම් අදහස් වන අතර, පුද්ගලික ඉඩම් හා ඉඩම් සංවර්ධන ආඥාපනත, රජයේ ඉඩම් ආඥාපනත හෝ වෙනයම් පනතක් යටතේ හෝ අත්සතු කරනු ලැබූ ඉඩම් ද ඊට ඇතුළත් ය.

“භුක්තිකරු” යන්නෙන්, තමාම හෝ බදුකරු හෝ උකස් කිරීමේ හේතුවෙන් හෝ අදයට ගෙන වගා කිරීම නිසා හෝ කෘෂිකාර්මික ඉඩම් වගා කරන තැනැත්තා අදහස් වන අතර, ඉඩම් සංවර්ධන ආඥාපනත යටතේ හෝ වෙනයම් පනතක් යටතේ අත්සතු කරනු ලැබූ කෘෂිකාර්මික ඉඩම් ප්‍රයෝජනයට ගන්නා වූ භුක්ති විඳින්නා වූ තැනැත්තන් ඇතුළත් විය යුතු අතර, මේ ප්‍රඥප්තියේ අර්ථානුකූලව අද ගොවියන් ද ඇතුළත් වේ.

“වාරිමාර්ග වැව” යන්නෙන්, කෘෂිකාර්මික ඉඩම් හිමි නාමලේඛනයට නීත්‍යානුකූලව ඇතුළත් වන්නාවූ අන්තර් පළාත් වාරිමාර්ගයක් නොවන වාරිමාර්ග වැවක් අදහස් වේ.

“ඵල්ලංගාව හෝ වාරිමාර්ග පද්ධතිය” යන්නෙන්, යම් නිශ්චිත බැවුම් සහිත ප්‍රදේශයකින් ආරම්භව එක් දිශාවකට ගලා බස්නා, ජල ප්‍රවාහයන් ඒකරාශී වී, එකී එක් එක් වාරිමාර්ගවලට වඩා වර්ෂාව ලැබීමේ හේතුවෙන් පිටාර යමින්, ජලය එකතු වෙමින් ගලා ගොස්, අවසාන වශයෙන් ගංගාවකට, ඔයකට සම්බන්ධ වීමට ප්‍රථම ජලය එකතු වන වැවක් ද සහිතව පිහිටා ඇති සියළුම වාරිමාර්ග ද සහිත වන්නාවූ, පෝෂිත ප්‍රදේශ, රක්ෂිත ඇල, දොල, කුඹුරු ද සහිත වූ වාරිමාර්ග කිහිපයකින්, රාශියකින් සමන්විත ප්‍රදේශයන් අදහස් වේ.

“යාය නියෝජිත” යන්නෙන්, ඉහතින් අර්ථ විග්‍රහ කොට ඇති වාරිමාර්ග ක්‍රමයන් වෙනුවෙන් එකී කුඹුරු ඉඩම්වල ඉඩම් හිමි ගොවීන් හෝ භුක්තිකරුවන් වෙනුවෙන් ඔවුන්ගේ කෘෂිකාර්මික කටයුතු වඩාත් වර්ධනය කර ගැනීම සඳහා ක්‍රමවත් වැඩපිළිවෙළක් සැකසීම සඳහා ද, වාරි පද්ධති සංවර්ධන කමිටු හා විෂය භාර අමාත්‍යාංශයේ ලේකම්වරයා දක්වා වූ සියළුම නිලධාරීන් සමඟ සහසම්බන්ධතාවයෙන් කටයුතු කිරීම සඳහා ද, යටෝක්ත ඉඩම් හිමි ගොවීන් සහ භුක්තිකරුවන් අතුරින් ඔවුන්ගේ වැඩි කැමැත්තෙන් පත්කර ගන්නා ඉඩම් හිමි ගොවියෙක් හෝ භුක්තිකරුවෙක් අදහස් කෙරේ.

“වාරි පද්ධති සංවර්ධන කමිටුව” යන්නෙන්, ඉහත ඵල්ලංගාව හෝ වාරිමාර්ග පද්ධති යනුවෙන් අර්ථ දක්වා ඇති මුළු වාරි ප්‍රදේශය සඳහා එකී පද්ධතියට ඇතුළත් සියලුම වාරිමාර්ග ක්‍රම ද, නියෝජනය වන පරිදි ඉඩම් හිමි ගොවීන් හා භුක්තිකරුවන් අතුරින් පත් කෙරෙන යාය නියෝජිතයින් මෙන්ම වාරි පද්ධති සංවර්ධන හා කළමනාකරණ අධ්‍යක්ෂවරයා හෝ ඔහුගේ නිසි බලය සහිත නිලධාරීන් විසින් නම් කෙරෙන යම් සීමිත නිලධාරීන් සංඛ්‍යාවකගෙන් සමන්විත කමිටුවක් අදහස් කෙරේ.

“පාරිශ්‍රමිකය” යන්නෙන්, යාය නියෝජිතයා තමන්ගේ අයිති කුඹුරු/කුඹුරු හෝ භුක්තිකරු වශයෙන් වගා කෙරෙන කුඹුරු/කුඹුරු හෝ වගා කිරීමේ දී ක්‍රම සම්පාදනය හා ක්‍රියාත්මක කිරීමේ දී දරන්නාවූ වගකීමට අමතරව එකී කුඹුරු යායන් සහිත වාරිමාර්ගයන් නිසිලෙස පවත්වාගෙන යමින්, ක්‍රමවත්ව, වගා කන්නයන් මෙහෙයවීම වෙනුවෙන් සෙසු ගොවීන්ට වඩා දරන්නා වූ වෙහෙස හා වගකීම වෙනුවෙන් සෙසු ගොවීන් විසින් ඔවුන්ගේ මනාපයෙන් ලබා ගන්නා වූ අස්වැන්නෙන් ලබා දෙන කොටස අදහස් වේ.

“පංගුව” යන්නෙන්, යම්කිසි සුළු වාරිමාර්ග ව්‍යාපෘතියක හෝ ජලය ලබා ගෙන ගොවිතැන් කෙරෙන යායක කුඹුරු නාමලේඛනයට ඇතුළත්ව ඇති ගොවීන් සංඛ්‍යාව හා කුඹුරු ඉඩම් මුළු ප්‍රමාණය ගණනය කොට, අනුපාතිකව බෙදා වෙන් කළ පසුව, ප්‍රධාන වේල්ලේ හෝ ප්‍රධාන ඇල මාර්ගයේ ප්‍රමාණය කුඹුරු ඉඩම්වලට අනුපාතිකව හිමිවන කොටස අදහස් වේ.

“කමත” යන්නෙන්, කය වෙහෙසන හෝ ගවයන් යොදා හෝ යන්ත්‍රානුසාරයෙන් හෝ ගොයම් පැඟීම, සඳහා හෝ වී හුලං කිරීම සඳහා හෝ ගොයම් කොළ පැඟීම සඳහා හෝ පිළියෙල කරන ලද නැතහොත් භාවිතා කරනු ලබන බිමක් අදහස් කෙරේ.